

ספרי' — אוצר החסידים — ליובאוויטש

קובץ  
שלשלת האור

שער  
שלישי

היכל  
תשיעי

# לקוטי שיחות

על פרשיות השבוע, חגים ומועדים

•

מכבוד קדושת

אדמו"ר מנחם מענדל

זצוקללה"ה נבג"מ זי"ע

שניאורסאהן

מליובאוויטש

•

יתרו

(חלק א')



יוצא לאור על ידי מערכת

„אוצר החסידים“

ברוקלין, נ.י.

770 איסטערן פארקוויי

שנת חמשת אלפים שבע מאות שמונים ושש לבריאה



## LIKKUTEI SICHOT

Copyright © 2026  
by

KEHOT PUBLICATION SOCIETY®

770 Eastern Parkway / Brooklyn, New York 11213

(718) 774-4000 / FAX (718) 774-2718

editor@kehot.com / www.kehot.org

All rights reserved. No part of this publication may be reproduced, stored in a retrieval system, or transmitted in any form or by any means, electronic, mechanical, photocopying, recording, or otherwise, without prior permission from the copyright holder.

Kehot Publication Society® and the Kehot logo are registered trademarks  
of Merkos L'Inyonei Chinuch.

For dedications of the weekly Sichos, please contact us at: [dedications@kehot.com](mailto:dedications@kehot.com)

## פרשת יתרו

באָוואוסט דער פירוש: אויפן פסוק  
עשרה עשרה הכף בשקל הקודש, אַז די  
עשרה מאמרות זיינען שקול און מכוון  
אַנטקעגן די עשרת הדברות. און דער-  
פאַר שטייט וידבר גו' לאמר, ממשיך זיין  
דעם וידבר – די עשרת הדברות, אין  
לאמר – די עשרה מאמרות.

ב. דער ענין פון דעם אין עבודת  
השם איז:

אַז דער אור התורה – עשרת הדב-  
רות, דאַרף לייכטן אויך אין די ענינים  
פון וועלט – עשרה מאמרות.

ניט ווי די וואָס מיינען אַז תורה  
איז אַ באַזונדער זאַך און וועלט איז  
אַ באַזונדער זאַך, זייענדיק אין דער  
סביבה פון תורה וועט ער זיין אַ  
תורה-איד און קומענדיק אין וועלט  
וועט ער זיך פירן לויט די הנחות

א. ביי מתן תורה שטייט, וידבר אל-  
קים את כל הדברים האלה לאמר. פרעגן  
מפרשים, וואָס מיינט „לאמר“? אומעטום  
וואו עס שטייט „וידבר גו' לאמר“ מיינט,  
אַז מען זאָל דאָס איבערזאָגן צו די אידן  
וואָס האָבן ניט געהערט בשעת מעשה,  
אַבער ביי מתן תורה, וויבאַלד אַז אַלע  
אידן זיינען דאָרט געווען, און אַלע האָבן  
געהערט, היינט וואָס מיינט „לאמר“?

מען קען ניט זאָגן, אַז דאָס איז צוליב  
די ווייטערדיקע דורות, וואָרום ביי מתן  
תורה זיינען דאָך געווען אויך די נש-  
מות פון שפעטערדיקע דורות.

ענטפערט אויף דעם דער מעז-  
ריטשער מגיד נשמתו עדן, אַז דער ענין  
פון מתן תורה איז: ממשיך זיין די  
עשרת הדברות פון תורה אין די עשרה  
מאמרות שבהם נברא העולם, ווי עס איז

(2) זהר חלק ג יא, ב.

(1) שמות רבה כח, ו.

העולם – לויט דעם שטעל פון וועלט און די פירונגען פון וועלט – נאָר עס פאָדערט זיך, אַז אַלע זיינע ענינים, אויך די ענינים פון וועלט, זאָלן זיין לויט די הנחות פון תורה.

מען רעדט ניט וועגן דברים האסור־רים. דאָס איז דאָך אַ פשוט'ע זאך, אַז דאָס וואָס מען טאָר ניט – טאָר מען דאָך ניט. מען מיינט אַז אפילו אין דברים המותרים, דאָרף ניט זיין קיין הנחות העולם, בעל־הבתי'שע הנחות<sup>3</sup>, נאָר די הנחות פון תורה.

ג. דאָס איז אויך וואָס שטייט, היתה לי דמעתי לחם יומם ולילה באמור אלי כל היום אי' אלקיך.

היתה לי דמעתי לחם יומם ולילה: ער איז אַזוי פיל פאַרביטערט, ביז אַז די דמעות פאַרבייטן לחם. די טרערן באַ־שטייען אַנשטאַט ברויט, ווי עס איז באַוואוסט אַז מרירות – פאַרביטערט־קייט – ווירקט אַז מען פילט ניט קיין הונגער, און פון וואָס איז די פאַרבי־טערטקייט, זאָגט ער ווייטער אין פסוק – באמור אלי, מען טענה'ט און מען מאַנט מלמעלה: כל היום, אַ גאַנצן טאָג, אי' אלקיך.

אלקיך מיינט כוחך וחיותך (דיין כח און דיין לעבן)<sup>4</sup>, און ווער איז אלקיך: הוי' – אלקיך. הוי' איז למעלה מזמן ומקום ולמעלה מהשתלשלות, דאָס איז אלקיך – כוחך וחיותך. נאָך מערער: אנכי הוי' אלקיך. אנכי מיינט: אנכי מי שאנכי דלא איתרמי לא בשום אות ולא

בשום קוץ<sup>5</sup>, דאָס איז אלקיך – כוחך וחיותך.

און דאָס מאַנט מען ביי אים: כל היום אי' אלקיך?! דער הרגש פון אנכי הוי' אלקיך, וואו איז ער ביי דיר דעם גאַנצן טאָג?

דאָס וואָס ער הערט אַן דעם „אל־קיך" בשעת'ן דאווענען און לערנען, אָדער בשעת אַ פאַרברענגען, דאָס איז ווייניק. ניט דאָס איז די כוונה. דאָס האָט מען געקענט אויספירן אויך מיט מלאכים אָדער מיט נשמות למעלה ווי זיי שטייען תחת כסא הכבוד. די כוונה פון ירידת הנשמה בגוף איז אויף מברר זיין דעם גוף ונפש הבהמית, (וואָרום הנשמה עצמה אינה צריכה תיקון כלל<sup>6</sup>), ביי אים מאַנט מען, אַז אַ גאַנצן טאָג, בשעת ער עסט, בשעת ער טרינקט, בשעת ער האַנדלט, און בשעת ער רעדט מיט מענטשן, זאָל זיין ביי אים דער „אלקיך", אַזוי ווי ער אַליין האָט עס פאַרשטאַנען און דערהערט בשעת'ן דאָ־ווענען און בשעת'ן לערנען.

(משיחת שבת פרשת מקץ, תשי"ג)

ד. עס זיינען פאַראַן אַזעלכע וואָס טענה'ן אַז תורת החסידות איז אַן ענין פון נסתר – דאָרף מען דאָס ניט לערנען ח"ו. דער ענטפער אויף דעם איז:

בשעת מתן תורה האָט מען גע־געבן כל התורה כולה, סיי נגלה און סיי נסתר פון תורה. אדרבה, נגלה פון תורה איז געווען דאָן בנסתר,

(5) זע לקוטי תורה פנחס פ, ב. זח"ג יא, א.

(6) תניא פל"ו.

(3) זע סמ"ע בחושן משפט סי' ג' ס"ק י"ג.

(4) זע שולחן ערוך אורח חיים ס"ה.

זיינען בחולי ורפואת הגוף – קען מען אפֿלערנען אויף חולי און רפואת הנפש.

ז. אין אַלגעמיין, מיינט אַ קראַנקייט רחמנא לצלן, אַז עס פעלט, אָדער עס איז קאַליע אַ געוויסער טייל פון גוף. עס איז דאָ אַבער אַ קראַנקייט וואָס עס פעלט גאַרנישט אין גוף, אדרבה, עס איז גאָר צוגעקומען (צוגעוואַקסן) אַ שטיקל פלייש. איז אין פלוג וועמען אַרט אַז עס איז דאָ נאָך אַ שטיקל פלייש, עס פעלט דאָך גאַרנישט פון דעם טייל וועלכער דאַרף יאָ זיין? פונדעסטוועגן זעט מען דאָך אַז דאָס איז אַ קראַנקייט. און אדרבה, אַמאָל רחמנא לצלן, איז דאָס נאָך אַ גרעסערע קראַנקייט ווי ווען עס פעלט עפעס אין גוף, ביז עס איז אַזאָ שטאַרקע חולאת ר"ל, אַז מען וויל דאָס אַפילו מיטן נאָמען ניט אַנרופן.

די צוגעוואַקסענע שטיקל פלייש איז שעדלעך פאַר דעם אָרט וואו זי געפינט זיך, און זי קען זיך אויך פאַרשפרייטן ר"ל ווייטער.

אַזוי ווי די קראַנקייט איז אַנדערש פון אַלע אַנדערע קראַנקייטן, אַזוי אויך די רפואה צו איר, איז אַנדערש ווי די רפואות צו אַנדערע קראַנקייטן. אַלע רפואות גיט מען צו דעם מענטשן. דאָ קעגן די רפואה צו דער מחלה איז צו צעשטערן דעם איבעריקן טייל, און דורך דעם ווערט דער מענטש געזונט מיט אַן אמת.

די רפואה צו דער דאָזיקער קראַנקייט ר"ל האָט מען אויסגעפונען אינגאַנצן מיט אַ פאַר דורות צוריק, און די וועגן בפרטיות ווי אַזוי צו נוצן די רפואה האָט מען אויסגעפונען נאָך שפעטער, און מען האַלט נאָך אין מיטן פאַרשן.

ווי עס איז באַוואוסט<sup>7</sup>, אַז אין די עשרת הדברות זיינען פאַראַן תר"ך אותיות, וואָס אין זיי זיינען מרומז די תר"ך מצוות: תרי"ג מצוות דאורייתא וז' מצוות דרבנן, זיינען דאָך די אַלע מצוות געווען בעשרת הדברות – נאָר ברמז ובנסתר. דאָקעגן נסתר פון תורה איז געווען בנגלה, וואָרום אַלע אידן האָבן דאָן געזען מעשה מרכבה, (ווי עס איז אויך אָנגעדייטעט אין פסוק: אלפי שנאן גו' סיני בקודש, שנאן ראשי תיבות שור נשר ארי' און דער נוי"ן איז פני אדם) וואָס מעשה מרכבה איז דאָך פנימיות התורה.

(משיחת חג השבועות, תשי"ג)

ה. די וועלכע זיינען מנגדים אויף לימוד החסידות האָבן בדרך כלל צוויי טענות:

(א) אויב עס איז אַ נויטיקער לימוד, פאַרוואָס איז דאָס פריער ניט געווען. און אויב מען האָט געקענט אויסקומען אַזוי פיל יאָרן אָן חסידות, איז אַ סימן אַז עס איז ניט קיין נויטיקער לימוד.

(ב) עס איז אַזאָ לימוד וואָס ברענגט צו מבטל זיין מציאות הגשם והיש, און ביי טול איז דאָך אַן ענין פון שלילה והעדר.

ו. די תשובה אויף דעם איז:

עס שטייט אין שמונה פרקים להרמב"ם<sup>8</sup> אַז אַזוי ווי עס זיינען פאַראַן קראַנקייטן און רפואות אין גוף, אַזוי זיינען אויך פאַראַן קראַנקייטן און רפואות אין נפש. פון דעם איז פאַר-שטאַנדיק אַז פון אַ סך ענינים וואָס

7 פירש"י עה"ת שמות כד, יב. בעל הטורים שמות כ, יג.

8 פ"ג. זע אויך הל' דיעות פ"ב ה"א.

חא, אָט באַלד איז – קיין שם לחושך, במילא ווערט פאַרשטאַרקט און פאַר- מערט קליפת עמלק, חוצפה, ישות אָן אַ טעם און אָן אַ פאַרוואָס.

– אַמאָל איז אויך געווען גאווה און ישות, עס איז אָבער ניט געווען אַזוי פאַרגרעכט ווי היינט. –

און פון דעם איז אַרויסגעקומען אויך אין גשמיות – אַ מציאות וואָס האָט אין זיך ניט קיין שום טעם און פאַרוואָס, די מציאות נעמט צו די כחות פון גוף, אַזוי ווי דער עיקר מציאות וואָלט געווען נאָר זי.

האָט דער אויבערשטער מקדים גע- ווען רפואה למכה, און האָט מגלה גע- ווען תורת החסידות, וואָס פועל'ט אַ צעשטערונג און אַ פאַרוויסטונג אין דעם קראַנקן טייל מציאות הישות.

י. זעלבסטפאַרשטענדלעך אַז אין איין פרט איז ניט גלייך דער משל צום נמשל. אין משל, אויב מען האָלט די רפואה צופיל צייט, קען דאָס פועל'ן אַ הירוס אויך אין דעם געזונטן טייל פון גוף. דאָקעגן אין רוחניות קען מען האָלטן אין איין לערנען חסידות, ווייטער לערנען און נאָך לערנען, און עס וועט פועל'ן אַ הירוס נאָר אין דעם טייל פון גאווה וי- שות. אין געזונטן טייל וועט דאָס אדרבה, געבן אַ חיזוק און תוספת כוח, ווי עס שטייט אַז תורה איז עוז ותושי', תושי' לנפש הבהמית און עוז לנפש האלקית.

(משיחת י"ג תמוז, תשי"ב)

ח. זעלבסטפאַרשטענדלעך אַז בשעת איינער וועט זיך ניט וועלן נוצן מיט דער רפואה מצד די טענות: א) רפואה איז אָן ענין פון פאַרברייטערן און פאַר- שטאַרקן דעם מציאות הגוף, און ניט פון צעשטערן. ב) וויבאַלד אַז דורות נאָך דורות האָט מען דאָס ניט גענוצט, וויל ער זיך ניט צוהערן צו די נייע דאָקטוירים מיט זייערע נייע רפואות, ער איז „סאָם סאָפּאָזשניק" און וועט זיך פירן ווי מ'האָט זיך געפירט אַמאָל. פאַרשטייט דאָך יעדער איינער אַז דאָס זיינען קיין טענות ניט.

ווייל דאָס וואָס מען דאַרף פאַר- שטאַרקן און פאַרברייטערן, איז דאָס דעם געזונטן טייל פון גוף, אָבער ניט דעם צוגעוואָקסענעם טייל, ווייל ער געהערט ניט צו דעם גוף, און אדרבה, ער איז מזיק (שעדלעך) צום גוף, מוז מען אים צעשטערן.

אַמאָל איז די קראַנקייט ר"ל ניט געווען אַזוי אָפּן און אָפט ווי היינט, האָט מען ניט געזוכט אַזוי שטאַרק, און דער עיקר וואָס מלמעלה האָט מען ניט מזמין געווען די רפואה צו דעם. דאָ- קעגן לעצטנס, אַז די מחלה איז פאַר- מערט געוואָרן, ר"ל – איז הקדוש ברוך הוא הקדים רפואה למכה, און האָט מזמין געווען די רפואה צו דעם.

ט. אַלע ענינים אין גשמיות נעמען זיך פון זייער שורש און ענדלעכקייט אין רוחניות. אַזוי אויך די מחלה און רפואה הנ"ל, וואָס איז געקומען אין די לעצטע דורות, איז עס מצד זייער ענדלעכקייט אין רוחניות, וואָס איז אויך געקומען בדורות האחרונים.

עס איז דאָך עקבא דעקבא דמשי-

(9) מכילתא בשלח טו, ב. ויקרא רבה פל"א, ה. סנהדרין כו, ב. זע אויך תורה אור ריש פרשת יתרו סז, א. און הוספות צו תורה אור דאָרט קט, א.

אלע ענינים וואָס די רביים האָבן דערציילט, ובפרט דאָס וואָס מען האָט איבערגעגעבן מדור לדור, זיינען דאָך ניט סתם קיין סיפורים. פון דעם וואָס מען האָט עס איבערגעגעבן מדור לדור איז דאָך זיכער אַז דאָס האָט אַ שייכות צו די הערער, אַז זיי זאָלן זיך אָפּלער־נען פון דעם.

\* \* \*

די ענינים פון מענטשן ווערן פאַנאַג־דערגעטיילט בכלל אויף צוויי סאַרטן: (א) די ענינים וואָס מען טוט צוליב דעם אויבערשטן, אַזוי ווי לימוד התורה, תפלה און קיום המצות. (ב) די ענינים וואָס מען טוט צוליב זיך, דאָס וואָס עס איז די אמת'ע נטיקייט פאַר מענטשן אָדער דאָס וואָס עס ווײַזט זיך אויס אַז עס איז נויטיק פאַר אים.

די נקודה פנימית פון די צוויי סוגים איז „דאָוונען“ און „עסן“. דער ערשטער סאַרט איז „דאָוונען“, וואָרום דער ענין פון דאָוונען איז ווענדן זיך, באַהעפטן זיך און דע לפני מי אתה עומד – לפני מלך מלכי המלכים הקדוש ברוך הוא. דער צווייטער סאַרט איז „עסן“, אַלץ וואָס דער מענטש דאַרף, „הונגערט“ זיך אים צו דעם, און באַקומענדיק זיין באַדערפֿע־ניש – שטילט ער זיין הונגער – עסן.

\* \* \*

אין דעם אופן ווי אַזוי צו דאָוונען און ווי אַזוי צו עסן, קענען זיין עטלעכע אופנים.

עס קען זיין אַן אופן אַז דער מענטש איז צעשפּאַלטן. דער „דאָ־וונען“ מיטן „עסן“ האָבן קיין שייכות ניט צווישן זיך. בשעת'ן דאָוונען (ד. ה. בשעת ער לערנט, איז מקיים

עס איז דאָ אַ רשימה פון כבוד קדושת מורי וחמי אדוננו מורנו ורבנו בעל ההילולא, וואָס דאַרטן זיינען פאַר־צייכנט זכרונות פון זיין זיידן דעם רבי'ן מהר"ש, אַזוי אויך פון זיין באַבען הרב־נית הצדקנית רבקה (דעם רבי מהר"ש'ס רביצין), וואָס איר יאָרצייט איז אויך יו"ד שבט.

צווישן די זכרונות איז פאַרשריבן אַ סיפור, וואָס דער סיפור איז שוין אויך געדרוקט<sup>10</sup>, אַז בשעת זי איז אַלט געווען אַכצן יאָר, איז זי געווען שטאַרק ניט געזונט. דער דאָקטאָר האָט איר געהייסן זי זאָל עסן באַלד ווי זי שטייט אויף פון שלאָף. אַזוי ווי זי האָט ניט געוואָלט עסן פאַרן דאָוונען, פלעגט זי אויפשטיין גאָר פרי, דאָוונען און נאָכהער עסן. במילא האָט זי ניט געגעסן פאַרן דאָוונען און אויך געגעסן פרי. אָבער זעלבסטפאַר־שטענדלעך אַז דאָס האָט ניט נאָר ניט צוגעגעבן קיין געזונט, נאָר מצד דעם איז זי נאָך אויך ניט דערשלאָפן.

האָט איר דער צמח צדק געזאָגט: אַ איד דאַרף זיין געזונט און אַ בעל כוח. אויף מצוות שטייט וחי בהם, איז דער טייטש וחי בהם מען דאַרף אַריינברענגן גען חיות אין די מצוות (כפירוש המגיד ממעזריטש שנזכר בהמאמר). בכדי אַז מען זאָל קענען אַריינברענגען אַ חיות אין מצוות, מוז מען זיין אַ בעל כוח און זיין בשמחה. און דער צמח צדק האָט מסיים געווען: דו דאַרפסט ניט זיין קיין נישטערע. בעסער עסן צוליב דאָוונען ווי דאָוונען צוליב עסן.

\* \* \*

(10) היום יום - י' שבט תש"ג.

וואוינט אין דעם, וויבאלד אָבער אַז דאָס איז צוליב אַ פּנִי' איז נישט דאָס איז דער תכלית.

אמת, די גמרא זאָגט<sup>12</sup>, אַז מען זאָל לערנען תורה און מקיים זיין מצות אפי' לו שלא לשמה, פאָרוואָס אָבער? — גיט די גמרא דעם טעם, אַז ער וועט צוקומען צו לימוד התורה וקיום המצות לשמה.

\* \* \*

דער אופן און תכלית הנרצה איז, נישט אַז דער דאָוונען מיטן עסן זאָלן קיין שייכות נישט האָבן, אויך נישט דאָוונען צוליב עסן, נאָר — עסן צוליב דאָוונען.

דאָוונען, דאָרף מען געוויס צוליב דאָוונען, דאָס איז אַ פשוט'ע זאך. בשעת ער האָט אַ ידיעה אַז דער אויבערשטער וויל ער זאָל לערנען תורה און מקיים זיין מצוות, קען זיך ביי אים גאָר נישט לייגן אַנדערש ווי דער אויבערשטער האָט געהייסן. ובמילא דאָוונט ער שלא על מנת לקבל פרס, נאָר וויילע אַזוי האָט דער אויבערשטער געהייסן. ער פרעגט נישט צי ער וועט האָבן דערפאַר עולם-הבא צי נישט, ומכל שכן אַז ער פרעגט נישט נאָך שכן אין עולם-הזה.

אָבער דאָס איז נאָך ווייניק. דאָס וואָס עס פאָדערט זיך איז, אַז אויך זיין עסן זאָל זיין צוליב דאָוונען. אַלע זיינע ענינים זאָלן זיין צוליב קדושה, אַזוי ווי עס שטייט בכל דרכיך דעהו.

דאָס וואָס ער וועט זיין אַ גביר, שטיין אין „דאָן און בראַדסטריט“ גאָר הויך און זיין אין „בראקעט“ וואָס צאָלן 95 פּראָצענט טעקסעס, נאָך

מצוות און דאָוונט) האָט ער נישט קיין שייכות צו ענינים פון וועלט, ביז מען קען מיינען אַז ער איז אַ צדיק גמור, אָבער שפעטער בשעת עס קומט צו עניני העולם, מסחר אָדער עסן כפשוטו, איז אינגאנצן נישט קענטיק אויף אים קיין ענין פון קדושה, רוחניות און איידלקייט.

אָבער אַזאַ אופן איז דאָך אַן ענין וואָס אויף דעם זאָגט מען: אַטו בשופ-טני עסקינן? וברשיעי לא עסקינן.

אַ צווייטער אופן, אַז דער דאָוונען מיטן עסן האָבן אַ שייכות, אין אַלע זיינע ענינים קוקט ער אַריין אין שולחן ערוך און טוט ווי דאָרטן שטייט, אָבער ער דאָוונט צוליב עסן.

דאָס הייסט: אַזוי ווי ער ווייס אַז ער דאָרף „נעבעך“ אָנקומען צום אוי-בערשטן, און די וועג ווי אַזוי צו באַקו-מען פון דעם אויבערשטן, איז ווי ער זאָגט אין פסוק אם בחוקותי תלכו גו' ונתתי גשמיכם בעתם, דערפאַר טוט ער וואָס דער אויבערשטער הייסט, בכדי אַז דערנאָך זאָל ער קענען קומען צום אוי-בערשטן מיט דעם וועקסל, אַז דער אוי-בערשטער זאָל אים געבן אַלץ וואָס ער דאָרף, אויסצאָלן אים פאַר זיין דאָוונען.

די גמרא<sup>11</sup> זאָגט טאָקע, אַז האומר סלע זו לצדקה על מנת שיחי' בני הרי זה צדיק גמור, ובמילא, איז דער וועג פון דאָוונען צוליב עסן אויך אַ וועג. אמת טאָקע, רש"י זאָגט דאָרטן: אם רגיל בכך — נישט אָפּגעבן איין מאָל צדקה און דערנאָך לכשיחי' בנו אויפ-הערן, נאָר רגיל בכך, אָבער פונדעסט-וועגן, אַפילו אויב ער איז איינגע-

(12) פסחים נ, ב. עיין הלכות תלמוד תורה לרבנו הזקן פ"ד ס"ג.

(11) ראש השנה ד, א.



פרוי, אַ מאַמע פון קינדער, וואָס איינער פון זיי איז דערנאָך געוואָרן אַ נשיא בישראל.

די אָנווייזונג פון דעם איז:

בשעת מען וויל עס זאָלן אויסוואַקסן קינדער וואָס זייער פירונג זאָל זיין ניט דאוונען צוליב עסן און ניט אַז דער דאוונען מיטן עסן זאָלן זיין צוויי באַ-זונדערע וועלטן, נאָר זיי זאָלן עסן צו-ליב דאוונען –

איז דאָס אָפהענגיק פון דער מוטער. זי זאָל אַליין אויפפירן זיך אַזוי און אַריינגעבן דעם גייסט אין די קינדער, פון קליינווייז אויף, ווען זיי ליגן נאָך אין וויגעלע, אַריינגעבן אין זיי אַט דעם געפיל אַז אַלע ענינים דאַרפן זיין צוליב באַהעפטן זיך מיטן אויבערשטן, און אָן דעם – איז אַפילו אויב עס איז דאָ וואָס צו „עסן“, האָט עס קיין טעם ניט.

און דאָן האָדעוועט מען אויס אַזעל-כע קינדער וועלכע ווערן דערנאָך גדו-לים בישראל, אַז זיי האָבן מיט וואָס צו דאוונען און האָבן וואָס צו עסן, און עסן ווי דער אויבערשטער וויל, וואָס זיין רצון איז דאָך, אַז אידן זאָלן האָבן מידו המלאה הפתוחה הקדושה והרחבה, אַז עס איז ניט נאָר בני ריחי, נאָר אויך חיי ריחי ומזוני ריחי.

עס זאָל זיין דער והריקותי לכם ברכה עד בלי די, אַ געבענטשטע הויז אין רוחניות און אַ געבענטשטע הויז אין גשמיות, און דער פאָטער מיט דער מוטער זאָלן האָבן נחת פון זיי לאורך ימים ושנים טובות, נחת אין רוחניות און נחת אין גשמיות.

(משיחת יו"ד שבט, תשי"ט)

ניט דאָס איז דער תכלית פון בריאת האדם, נאָר אַז אַלע זיינע ענינים זאָלן זיין צוליב קדושה, בכדי ער זאָל לערנען תורה מיט מנוחת הנפש, מקיים זיין מצות בהרחבה, און געבן צדקה ביד רחבה.

און ניט באַנוגענען זיך דערמיט אַליין, נאָר זען ווירקן אויך אויף אַנדע-רע. וואָרום דורך דעם וואָס ער איז אַ גביר – וועט דאָך אים זיין גרינגער צו ווירקן אויף אַנדערע. ווי מיר זעען, אַז אַן אַרעמאָן לאַכט מען אויס, אָבער אַ גביר איז אַפילו ווען ער טוט אַ נאַריש-קייט טוט מען אים נאָך, ומכל שכן בשעת ער טוט אַ גלייכע זאָך. ובמילא: בשעת ער וועט לייען תפילין וועלן אַלע לייען תפילין, בשעת ער וועט היטן שבת וועלן אַלע היטן שבת, וואָרום מען זעט דאָך אַז פאָרוואָס איז ער געוואָרן אַ גביר וויילע ער היט שבת, בשעת ער וועט לייען רבנו תם'ס תפילין וועלן אַלע אָנהויבן לייען רבנו תם'ס תפילין, און בשעת ער וועט עסן שמורה-מצות – וועלן זיך צומאָכן אַלע פשוט'ע-מצה-בעקערייען, וויילע אַלע וועלן אָנהויבן נוצן שמורה.

און דאָס מיינט „עסן צוליב דאָ-וונען“, אַז אַלע מענטשלעכע ענינים און זיינע באַדערפענישן (וואָס דאָס אַלץ ווערט אָנגערופן „עסן“) דאַרפן זיין צו-ליב „דאוונען“ (וואָס איז כולל כל התורה והמצות), אויף אויפפאָרן אין זיי דעם וחי בהם, אַריינברענגען חיות אין תורה ומצות.

\* \* \*

אַ ווייטערדיקע אָנווייזונג איז דאָ פון דעם אויבן-דערמאָנטן, דאָס וואָס די הוראה איז איבערגעגעבן געוואָרן צו אַ